


सद्दर्शनम्



Saddarśanam by Sri Ramaṇa Maharṣi

सत्प्रत्ययाः किं नु विहाय सन्तं

हृदेष चिन्तारहितो हृदाख्यः ।

कथं स्मरामस्तममेयमेकं

तस्य स्मृतिस्तत्र दृढैव निष्ठा ॥ १ ॥

satpratyayāḥ kiṁ nu vihāya santam

hr̥deṣa cintārahito hr̥dākhyāḥ ।

katham smarāmastamameyamekaṁ

tasya smṛtistatra dṛḍhaiva niṣṭhā ॥ 1 ॥

मृत्युञ्जयं मृत्युभियाश्रितानाम्

अहंमतिर्मृत्युमुपैति पूर्वम् ।

अथ स्वभावादमृतेषु तेषु

कथं पुनर्मृत्युधियोऽवकाशः ॥ २ ॥

mṛtyuñjayam mṛtyubhiyāśratānām

ahammatirmṛtyumupaiti pūrvam ।

atha svabhāvādamṛteṣu teṣu

katham punarmṛtyudhiyo'vakāśaḥ ॥ 2 ॥

सर्वैर्निदानं जगतोऽहमश्च

वाच्यः प्रभुः कश्चिदपारशक्तिः ।

चित्रेऽत्र लोक्यं च विलोकिता च

पटः प्रकाशोऽप्यभवत् स एकः ॥ ३ ॥

sarvairnidānam jagato'hamaśca

vācyaḥ prabhuḥ kaścidapāraśaktiḥ ।

citre'tra lokaṁ ca vilokitā ca

paṭaḥ prakāśo'pyabhavat sa ekaḥ ॥ 3 ॥

आरभ्यते जीवजगत्परात्म -

तत्त्वाभिधानेन मतं समस्तम् ।

इदं त्रयं यावदहंमतिः स्यात्

सर्वोत्तमाऽहंमतिशून्यनिष्ठा ॥ ४ ॥

ārabhyate jīvajagatparātma -

tattvābhidhānena mataṁ samastam ।

idaṁ trayam yāvadahammatih syāt

sarvottamā'hammatishūnyaniṣṭhā ॥ 4 ॥

सत्यं मृषा वा चिदिदं जडं वा

दुःखं सुखं वेति मुधा विवादः ।

अदृष्टलोका निरहंप्रतीतिः

निष्ठाऽविकल्पा परमाऽखिलेष्टा ॥ ५ ॥

satyaṁ mṛṣā vā cididaṁ jaḍam vā

duḥkhaṁ sukhaṁ veti mudhā vivādaḥ ।

adrṣṭalokā nirahampratītiḥ

niṣṭhā'vikalpā paramā'khileṣṭā ॥ 5 ॥

सरूपबुद्धिर्जगतीश्वरे च

सरूपधीरात्मनि यावदस्ति ।

अरूप आत्मा यदि कः प्रपश्येत्

सा दृष्टिरेकाऽनवधिर्हि पूर्णा ॥ ६ ॥

sarūpabuddhirjagatīśvare ca

sarūpadhīrātmani yāvadasti ।

arūpa ātmā yadi kaḥ prapaśyet

sā drṣṭirekā'navadhirhi pūrṇā ॥ 6 ॥

यत्पञ्चकोशात्मकमस्ति देहं

तदन्तरा किं भुवनं चकास्ति ।

देहं विना पञ्चविधं तदेतत्

पश्यन्ति के वा भुवनं भणन्तु ॥ ७ ॥

yatpañcakośātmakamasti deham

tadantarā kiṁ bhuvanaṁ cakāsti ।

dehaṁ vinā pañcavidhaṁ tadetat

paśyanti ke vā bhuvanaṁ bhaṇantu ॥ 7 ॥

शब्दादिरूपं भुवनं समस्तं

शब्दादिसत्तेन्द्रियवृत्तिभास्या ।

सत्तेन्द्रियाणां मनसो वशे स्या-

न्मनोमयं तद्भुवनं वदामः ॥ ८ ॥

śabdādirūpaṁ bhuvanaṁ samastaṁ

śabdādisattendriyavṛttibhāsyā ।

sattendriyāṇāṁ manaso vaśe syā-

nmanomayaṁ tadbhuvanaṁ vadāmaḥ ॥ 8 ॥

धिया सहोदेति धियाऽस्तमेति

लोकस्ततो धीप्रविभास्य एषः ।

धीलोकजन्मक्षयधाम पूर्णम्

सद्वस्तु जन्मक्षयशून्यमेकम् ॥ ९ ॥

dhiyā sahodeti dhiyā'astameti

lokastato dhīpravibhāsyā eṣaḥ ।

dhīlokajanmakṣayadhāma pūrṇam

sadvastu janmakṣayaśūnyamekam ॥ 9 ॥

भवन्तु सदृशनसाधनानि

परस्य नामाकृतिभिः सपर्याः ।

सद्वस्तुनि प्राप्ततदात्मभावा

निष्ठैव सदृशनमित्यवेहि ॥ १० ॥

bhavantu saddarśanasādhanāni

parasya nāmākṛtibhiḥ saparyāḥ ।

sadvastuni prāptatadātmabhāvā

niṣṭhaiva saddarśanamityavehi ॥ 10 ॥

द्वन्द्वानि सर्वाण्यखिलास्त्रिपुटयः

किञ्चित्समाश्रित्य विभान्ति वस्तु ।

तन्मार्गणे स्याद्गलितं समस्तं

न पश्यतां सच्चलनं कदापि ॥ ११ ॥

dvandvāni sarvānyakhilāstriputyaḥ

kiñcitsamāśritya vibhānti vastu ।

tanmārgaṇe syādgalitam samastam

na paśyatām saccalanam kadāpi ॥ 11 ॥

विद्या कथं भाति न चेदविद्या

विद्यां विना किं प्रविभात्यविद्या ।

द्वयं च कस्येति विचार्य मूल-

स्वरूपनिष्ठा परमार्थविद्या ॥ १२ ॥

vidyā katham bhāti na cedavidyā

vidyām vinā kiṁ pravibhātyavidyā ।

dvayaṁ ca kasyeti vicārya mūla-

svarūpaniṣṭhā paramārthavidyā ॥ 12 ॥

बोद्धारमात्मानमजानतो यो

बोधः स किं स्यात्परमार्थबोधः ।

बोधस्य बोध्यस्य च संश्रयं स्वं

विजानतस्तद् द्वितयं विनश्येत् ॥ १३ ॥

boddhāramātmānamajānato yo
bodhaḥ sa kiṁ syātparamārthabodhaḥ ।
bodhasya bodhyasya ca saṁśrayaṁ svaṁ
vijānatastad dvitayaṁ vinaśyet ॥ 13 ॥

निद्रा न विद्या ग्रहणं न विद्या

गृह्णाति किञ्चन्न यथार्थबोधे ।

निद्रापदार्थग्रहणेतरा स्यात्

चिदेव विद्या विलसन्त्यशून्या ॥ १४ ॥

nidrā na vidyā grahaṇaṁ na vidyā
gṛhṇāti kiñcanna yathārthabodhe ।
nidrāpadārthagrahaṇetarā syāt
cideva vidyā vilasantyaśūnyā ॥ 14 ॥

सत्यश्चिदात्मा विविधाकृतिश्चित्

सिद्धयेत्पृथक्सत्यचितो न भिन्ना ।

भूषाविकाराः किमु सन्ति सत्यं

विना सुवर्णं पृथगत्र लोके ॥ १५ ॥

satyaścidātmā vividhākṛtiścīt
siddhyetpṛthaksatyacito na bhinnā ।
bhūṣāvikārāḥ kimu santi satyaṁ
vinā suvarṇaṁ pṛthagatra loke ॥ 15 ॥

तद्युष्मदोरस्मदि संप्रतिष्ठा

तस्मिन्विनष्टेऽस्मदि मूलबोधात् ।

तद्युष्मदस्मन्मतिवर्जितैका

स्थितिर्ज्वलन्ती सहजात्मनः स्यात् ॥ १६ ॥

tadyuṣmadorasradi sampratiṣṭhā

tasminvinaṣṭe'sradi mūlabodhāt ।

tadyuṣmadasmanmativarjitaikā

sthitirjvalantī sahajātmanaḥ syāt ॥ 16 ॥

भूतं भविष्यच्च भवत्स्वकाले

तद्वर्तमानस्य विहाय तत्त्वम् ।

हास्या न किं स्याद्गतभाविचर्चा

विनैकसंख्यां गणनेव लोके ॥ १७ ॥

bhūtaṁ bhaviṣyacca bhavatsvakāle

tadvartamānasya vihāya tattvam ।

hāsyā na kiṁ syādgatabhāvicarcā

vinaikasaṅkhyāṁ gaṇaneva loke ॥ 17 ॥

क्व भाति दिक्कालकथा विनास्मान्

दिक्काललीलेह वपुर्वयं चेत् ।

न क्वापि भामो न कदापि भामो

वयं तु सर्वत्र सदा च भामः ॥ १८ ॥

kva bhāti dikkālakathā vināsmān

dikkālalīleha vapurvayaṁ cet ।

na kvāpi bhāmo na kadāpi bhāmo

vayaṁ tu sarvatra sadā ca bhāmaḥ ॥ 18 ॥

देहात्मभावे ज्ञजडौ समाना

वेकस्य देहे हृदि दीप्त आत्मा ।

आक्रम्य देहं च जगच्च पूर्णः

परस्य मेयं तनुमात्रमात्मा ॥ १९ ॥

dehātmabhāve jñajḍau samānā

vekasya dehe hṛdi dīpta ātmā ।

ākramya dehaṁ ca jagacca pūrṇaḥ

parasya meyaṁ tanumātramātmā ॥ 19 ॥

अज्ञस्य विज्ञस्य च विश्वमस्ति

पूर्वस्य दृश्यं जगदेव सत्यम् ।

परस्य दृश्याश्रयभूतमेकं

सत्यं प्रपूर्णं प्रविभात्यरूपम् ॥ २० ॥

ajñasya vijñasya ca viśvamasti

pūrvasya dṛśyaṁ jagadeva satyam ।

parasya dṛśyāśrayabhūtamekaṁ

satyaṁ prapūrṇaṁ pravibhātyarūpam ॥ 20 ॥

विधेः प्रयत्नस्य च कोऽपि वाद

स्तयोर्द्वयोर्मूलमजानतां स्यात् ।

विधेः प्रयत्नस्य च मूलवस्तु

सञ्जानतां नैव विधिर्न यत्नः ॥ २१ ॥

vidheḥ prayatnasya ca ko'pi vāda

stayordvayormūlamajānatāṁ syāt ।

vidheḥ prayatnasya ca mūlavastu

sañjānatāṁ naiva vidhirna yatnaḥ ॥ 21 ॥

यदीशितुर्वीक्षणमीक्षितारं

अवीक्ष्य तन्मानसिकेक्षणं स्यात् ।

न द्रष्टुरन्यः परमो हि तस्य

वीक्षा स्वमूले प्रविलीय निष्ठा ॥ २२ ॥

yadīśiturvīkṣaṇamīkṣitāraṁ

avīkṣya tanmānasikekṣaṇaṁ syāt ।

na draṣṭuranyaḥ paramo hi tasya

vīkṣā svamūle praviliya niṣṭhā ॥ 22 ॥

आत्मानमीक्षेत परं प्रपश्ये-

दित्यागमोक्तेः सुलभो न भावः ।

नात्मैव दृश्यो यदि का कथेशे

स्वयं तदन्नीभवनं तदीक्षा ॥ २३ ॥

ātmānamīkṣeta paraṁ prapaśye-

dityāgamokteḥ sulabho na bhāvaḥ ।

nātmaiva dṛśyo yadi kā katheśe

svayaṁ tadannībhavanaṁ tadīkṣā ॥ 23 ॥

धिये प्रकाशं परमो वितीर्य

स्वयं धियोऽन्तः प्रविभाति गुप्तः ।

धियं परावर्त्य धियोऽन्तरेऽत्र

संयोजनान्नेश्वरदृष्टिरन्या ॥ २४ ॥

dhiye prakāśaṁ paramo vitīrya

svayaṁ dhiyo'ntaḥ pravibhāti guptaḥ ।

dhiyaṁ parāvartya dhiyo'ntare'tra

samyojanānneśvaradrṣṭiranyā ॥ 24 ॥

न वक्ति देहोऽहमिति प्रसुप्तौ

न कोऽपि नाभूवमिति प्रवक्ति ।

यत्रोदिते सर्वमुदेति तस्य

धियाऽहमः शोधय जन्मदेधम् । २५ ॥

na vakti deho'hamiti prasuptau

na ko'pi nābhūvamiti pravakti ।

yatrodite sarvamudeti tasya

dhiyā'hamah śodhaya janmadedham । 25 ॥

देहो न जानाति सतो न जन्म

देहप्रमाणोऽन्य उदेति मध्ये ।

अहंकृतिग्रन्थिविबन्धसूक्ष्म

शरीरचेतोभवजीवनामा । २६ ॥

deho na jānāti sato na janma

dehapramāṇo'nya udeti madhye ।

ahaṅkṛtigranthivibandhasūkṣma

śarīracetobhavajīvanāmā । 26 ॥

रूपोद्भवो रूपततिप्रतिष्ठो

रूपाशनो धूतगृहीतरूपः ।

स्वयं विरूपः स्वविचारकाले

धावत्यहङ्कारपिशाच एषः ॥ २७ ॥

rūpodbhavo rūpatatipraṭiṣṭho

rūpāśano dhūtagṛhītarūpaḥ ।

svayaṁ virūpaḥ svavicārakāle

dhāvatyahaṅkārapīśāca eṣaḥ ॥ 27 ॥

भावेऽहमः सर्वमिदं विभाति

लयेऽहमो नैव विभाति किञ्चित् ।

तस्मादहंरूपमिदं समस्तं

तन्मार्गणं सर्वजयाय मार्गः ॥ २८ ॥

bhāve'hamāḥ sarvamidaṁ vibhāti

laye'hamo naiva vibhāti kiñcit ।

tasmādahaṁrūpamidaṁ samastaṁ

tanmārgaṇaṁ sarvajayāya mārgaḥ ॥ 28 ॥

सत्या स्थितिर्नाहमुदेति यत्र

तच्चोदयस्थानगवेषणेन ।

विना न नश्येद्यदि तन्न नश्येत्

स्वात्मैक्यरूपा कथमस्तु निष्ठा ॥ २९ ॥

satyā sthitirnāhamudeti yatra

taccodayasthānagaveṣaṇena ।

vinā na naśyedyadi tanna naśyet

svātmaikyārūpā kathamastu niṣṭhā ॥ 29 ॥

कूपे यथा गाढजले तथान्तः

निमज्ज्य बुद्ध्या शितया नितान्तम् ।

प्राणं च वाचं च नियम्य चिन्वन्

विन्देन्निजाहंकृतिमूलरूपम् ॥ ३० ॥

kūpe yathā gāḍhajale tathāntaḥ

nimajjya buddhyā śitayā nitāntaṁ ।

prāṇaṁ ca vācaṁ ca niyamyā cinvan

vindennijāhaṅkṛtimūlarūpam ॥ 30 ॥

मौनेन मज्जन्मनसा स्वमूल-

चर्चैव सत्यात्मविचारणं स्यात् ।

एषोऽहमेतन्न मम स्वरूपम्

इति प्रमा सत्यविचारणाङ्गम् ॥ ३१ ॥

maunena majjanmanasā svamūla-
carcaiva satyātmavicāraṇaṁ syāt ।
eṣo'hametanna mama svarūpam
iti pramā satyavicāraṇāṅgam ॥ 31 ॥

गवेषणात् प्राप्य हृदन्तरं तत्

पतेदहन्ता परिभुग्नाशीर्षा ।

अथाहमन्यत्स्फुरति प्रकृष्टं

नाहंकृतिस्तत्परमेव पूर्णम् । ३२ ॥

gavaṣaṇāt prāpya hṛdantaraṁ tat
patedahantā paribhugnaśīrṣā ।
athāhamanyatsphurati prakṛṣṭaṁ
nāhaṅkṛtistatparameva pūrṇam । 32 ॥

अहंकृतिं यो लसति ग्रसित्वा

किं तस्य कार्यं परिशिष्टमस्ति ।

किञ्चिद्विजानाति स नात्मनोऽन्यत्

तस्य स्थितिं भावयितुं क्षमः कः ॥ ३३ ॥

ahaṅkṛtiṁ yo lasati grasitvā
kiṁ tasya kāryaṁ pariśiṣṭamasti ।
kiñcidvijānāti sa nātmano'nyat
tasya sthitiṁ bhāvayitum kṣamaḥ kaḥ ॥ 33 ॥

आह स्फुटं तत्त्वमसीति वेदः

तथाप्यसंप्राप्य परात्मनिष्ठाम् ।

भूयो विचारो मतिदुर्बलत्वं

तत्सर्वदा स्वात्मतया हि भाति ॥ ३४ ॥

āha sphuṭam tattvamasīti vedah
tathāpyasamprāpya parātmaniṣṭhām ।
bhūyo vicāro matidurbalatvam
tatsarvadā svātmatayā hi bhāti ॥ 34 ॥

न वेद्म्यहं मामुत वेद्म्यहं माम्

इति प्रवादो मनुजस्य हास्यः ।

दृग्दृश्यभेदात्किमयं द्विधात्मा

स्वात्मैकतायां हि धियां न भेदाः ॥ ३५ ॥

na vedmyaham māmuta vedmyaham mām
iti pravādo manujasya hāsyah ।
dṛgdr̥śyabhedātkimayaṁ dvidhātmā
svātmaikatāyām hi dhiyām na bhedāḥ ॥ 35 ॥

हृत्प्राप्य सद्धामनिजस्वरूपे

स्वभावसिद्धेऽनुपलभ्य निष्ठाम् ।

मायाविलासः सदसत्सरूप-

विरूपनानैकमुखप्रवादाः ॥ ३६ ॥

hr̥tprāpya saddhāmanijasvarūpe
svabhāvasiddhe'nupalabhya niṣṭhām ।
māyāvilāsaḥ sadasatsarūpa
virūpanānaikamukhapravādāḥ ॥ 36 ॥

सिद्धस्य वित्तिः सत एव सिद्धिः

स्वप्नोपमानाः खलु सिद्धयोऽन्याः ।

स्वप्नः प्रबुद्धस्य कथं नु सत्यः

सति स्थितः किं पुनरेति मायाम् ॥ ३७ ॥

siddhasya vittih̄ sata eva siddhiḥ
svapnopamānāḥ khalu siddhayo'nyāḥ ।
svapnaḥ prabuddhasya katham̄ nu satyaḥ
sati sthitaḥ kiṁ punareti māyām ॥ 37 ॥

सोऽहंविचारो वपुरात्मभावे

साहाय्यकारी परमार्गणस्य ।

स्वात्मैक्यसिद्धौ स पुनर्निरर्थो

यथा नरत्वप्रमितिर्नरस्य ॥ ३८ ॥

so'hamvicāro vapurātmabhāve
sāhāyyakārī paramārgaṇasya ।
svātmaikyāsiddhau sa punarnirartho
yathā naratvapramitirnarasya ॥ 38 ॥

द्वैतं विचारे परमार्थबोधे

त्वद्वैतमित्येष न साधुवादः ।

गवेषणात् प्राग् दशमे विनष्टे

पश्चाच्च लब्धे दशमत्वमेकम् ॥ ३९ ॥

dvaitam̄ vicāre paramārthabodhe
tvadvaitamityeṣa na sādhuvādaḥ ।
gaveṣaṇāt prāg daśame vinaṣṭe
paścācca labdhe daśamatvamekam ॥ 39 ॥

करोमि कर्मेति नरो विजानन्

बाध्यो भवेत् कर्मफलं च भोक्तुम् ।

विचारधूता हृदि कर्तृता चेत्

कर्मत्रयं नश्यति सैव मुक्तिः ॥ ४० ॥

karomi karmeti naro vijānan

bādhyo bhavet karmaphalaṁ ca bhoktum ।

vicāradhūtā hṛdi kartṛtā cet

karmatrayaṁ naśyati saiva muktiḥ ॥ 40 ॥

बद्धत्वभावे सति मोक्षचिन्ता

बन्धस्तु कस्येति विचारणेन ।

सिद्धे स्वयं स्वात्मनि नित्यमुक्ते

क्व बन्धचिन्ता क्व च मोक्षचिन्ता ॥ ४१ ॥

baddhatvabhāve sati mokṣacintā

bandhastu kasyeti vicāraṇena ।

siddhe svayaṁ svātmani nityamukte

kva bandhacintā kva ca mokṣacintā ॥ 41 ॥

रूपिण्यरूपिण्युभयात्मिका च

मुक्तिस्त्रिरूपेति विदो वदन्ति ।

इदं त्रयं या विविनक्त्यहन्धीः

तस्याः प्रणाशः परमार्थमुक्तिः ॥ ४२ ॥

rūpiṇyarūpiṇyubhayātmikā ca

muktistrirūpeti vido vadanti ।

idaṁ trayaṁ yā vivinaktyahandhīḥ

tasyāḥ praṇāśaḥ paramārthamuktiḥ ॥ 42 ॥

सदृशनं द्राविडवाङ्निबद्धं

महर्षिणा श्रीरमणेन शुद्धम् ।

प्रबन्धमुत्कृष्टममर्त्यवण्याम्

अनूद्य वासिष्ठमुनिर्व्यतानीत् ॥ ४३ ॥

saddarśanam drāviḍavāṅ nibaddham
maharṣiṇā śrīramaṇena śuddham ।
prabandhamutkr̥ṣṭamamartyavanyām
anūdyā vāsiṣṭhamunirvyatānīt ॥ 43 ॥

सत्तत्त्वसारं सरलं दधाना

मुमुक्षुलोकाय मुदं ददाना ।

अमानुषश्रीरमणीयवाणी-

मयूखभित्तिर्मुनिवाग् विभाति ॥ ४४ ॥

sattatvasāraṁ saralaṁ dadhānā
mumukṣalokāya mudam dadānā ।
amānuṣaśrīramaṇīyavāṇī-
mayūkhabhittir munivāg vibhāti ॥ 44 ॥